



سەدەي چاققان لەتپىلىرى

تەشقىر ئۇيغۇر نەشرىياتى

سەلەي چاققان لەتپىلىرى

توپلاپ رەتلىگۈچى: ئۇچ-قۇنجان ئومەر
ھاجى ئاخمەت

مەسئۇل مۇھەررىر: مۇھەممەت رېھىم ئەمەت
ئابلىمەت ھاجى

قەشقەر ئۇيغۇر نەشرىياتى

سەلەي چاققان لەتدېپىلىمىرى

*

قەشقەر ئۇيغۇر نەشرىياتى نەشر قىلدى
شىنجاڭ شىنخۇا كىتابخانىسى تارقىتى
« قەشقەر گېزىتى » باسما زاۋۇدىدا بېسىلدى
ئۆلچىمى: 1092×787 مم $1/32$ ، 2 باسما تاۋاق

1982- يىلى 10- ئاي 1 - نەشمىرى

1983- يىلى 1- ئاي 1 - بېسىلمىشى

كىتاب نومۇرى: M10264-23

سانىسى: 1—50.000

باھاسى: 0.13 يۈەن

نەشرىياتتىن

تارىختا ھەر مىللەت خەلقىنىڭ ئاتاغلىق سوزمەن، قىزىق-چىلىرى بولغاندەك، ئۇيغۇر خەلقىنىڭمۇ داڭلىق سوزمەن، قىزىقچىلىرى بولغان. سەلەي چاققان - ئەنە شۇلارنىڭ بىرى. ئۇ، تەخمىنەن 1816 - يىللىرى قەشقەر كۈنىشەر ناھىيىسىگە قااشلىق ئۇپالدا تۇغۇلۇپ، 1905 - يىلى ۋاپات بولغان. ھازىرقى ئۇپال تەۋەسىدىكى " چاققانلار مەھەللىسى " - سەلەي چاققان تۇغۇلغان مەھەللىدۇر.

سەلەي چاققان ئومردىكى كۆپ قىسمىنى ئۇپال، بۇلاقسۇ (بورىختاي)، تاشمىلىق قاتارلىق جايلاردا ئۆتكۈزىدۇ. ئۇنىڭ ئاتىسى ھۈنەر - سەنئەتكە كامىل كىشى بولۇپ، ياش ۋاقتلىرىدا قەشقەر، يەكەن، كۇچار، تۇرپان، ئىلى قاتارلىق جايلارغا بېرىپ، غىرىپ - مۇساپىرچىلىقتا ياشايدۇ. بۇ ئىجتىمائى ئەھمىيەت - ئۇنىڭ خەلق ئارىسىدىكى داڭلىق ناخشىچى، قوشاقچى، شۇنداقلا، ئۇستا راۋاپچى بولۇپ قېلىشىغا سەۋەپ بولىدۇ. سەلەي چاققان كىچىكىدىن باشلاپ ئاتىسىدىن تەسىر ۋە تەربىيە ئېلىپ، قەيەردە سوزمەن، قىزىقچىلار بولسا، شۇ يەرگە بېرىپ، ئۆتەك ھەۋەس بىلەن شۇلاردىن ئۆگىنىدۇ. بۇ ھال ئۇنى تۇرمۇشنىڭ تۈرلۈك قاتلاملىرىغا چۆكۈپ، جەمىيەت ئەھۋالىنى چۈشەنشى ئىمكانىيىتىگە ئىگە قىلىدۇ.

سەلەي چاققان ياشىغان دەۋر قەشقەردە زورىدىن ھاكىم، بەدەۋلەت (ياقۇببەگ قۇش بېگى) قاتارلىقلار ھۆكۈمران -

لىق قىلىپ تۇرغان چاغلارغا توغرا كەلگەنلىكتىن، ئۇ جەمىيەتنىڭ تۇرلۇك زىددىيەتلىرى ئىچىدە، تۇرمۇشنىڭ ئاچچىق تەمىنى تازا تېتىيدۇ. شۇڭلاشقا ئۇ ئۆز لەتىپىلىرىدە سۈت-خورلۇق، جازاندا خورلۇق، ئالدامچىلىق، كورەلمەسلىك، خۇراپاتلىققا ئوخشاش قىلماق ئىدىيىلەرنى مەسخىرە قىلىپ، كىشىلەرنى نادانلىق، ئاخماقلىق ۋە قاراملىق ئۈستىدىن غالىپ كېلىشكە، ھەر قانداق ئىشنى قىلغاندا، كەمتەر، ئېھتىياتچان ۋە سالماق بولۇشقا دالالەت قىلىدۇ.

سەلەي چاققان لەتىپىلىرىنىڭ بەدىئى كۈچى خېلى ئۈس تۇن. بۇ كۈچ ئاساسەن لەتىپىلەرنىڭ يېشىمىدىكى كۈلكىگە سېلىنغان. بۇ كۈلكە قانچە قاتتىق بولغانسېرى ئۇنىڭ تىغى شۇنچە ئۆتكۈرلىشىدۇ، ئاڭلىغان كىشى كۈلكىسىنى باسالمايدۇ. سەلەي چاققان لەتىپىلىرىدىكى بۇ خىل خۇسۇسىيەت ئەدەبىياتىمىزنىڭ ساتىرا ۋە يۇمۇر ژانىرلىرىنى يۈكسەلدۈرۈشتىمۇ مۇھىم ئەھمىيەتكە ئىگە.

بۇ توپلامغا سەلەي چاققان ئەينى ۋاقىتتا ئىجات قىلغان، خەلق ئارىسىدا ھازىرغىچە ئېيتىلىپ كېلىۋاتقان ۋە كىيىن ئۇنىڭ نامىدا توقۇلغان لەتىپىلەردىن بىر قىسمى كىرگۈزۈلدى. تولۇق بولماسلىقى، جۈملىدىن توپلاپ رەتلەش، نەشىر قىلىشتا بەزى يېتىشىزلىكلەرنىڭ بولۇشى تەبىئىي. كىتاپخانىلارنىڭ كەم تەرەپلىرىنى تولۇقلاپ كېتىشىنى سورايمىز.

مۇندەرىجە

بەت

1 خان ھوزۇرىدا
1 مەندىن قورقىدۇ
3 ئالىغاي
4 دۇنيادا ئەڭ سوغۇق نەرسە
5 دىدارىڭىزنى كورۇۋالسۇن
7 سۇئال - جاۋاب
7 نىمە تاتلىق
8 دۇئا
8 ئامبالنىڭ خوتۇنى
9 قاپقان
11 ھۇركۇيمەن
13 تۇتۇق
14 چىشىنى بىلەۋاتىدۇ
15 شەيتان سىزدىن قورقىدۇ
15 چاچقان ئېلىپ قاچتى
16 قازىنىم تۇغۇپ قالدى
16 قېتىق بارمۇ؟
18 ئۇنداق قازانغا مۇنداق چومۇچ
19 تەرلىنىش
20 گىلەمگە ياماغلىق
20 ئىتتى دۇمبالاش
21 ئانىسىنىمۇ دورايتۇ

- 21 توغرا يېزىپتەن
- 23 ئېشەك - ئېشەكنى كورسە ھاڭرايدۇ
- 24 تويۇلۇق
- 24 ئويۇلۇشۇپ بولمۇدۇم
- 25 يىلىتمىزى يوق كوچەت تۇتامدۇ؟
- 26 قىل
- 27 ئاسانلىق تۇغدۇرۇپ بېرىش
- 27 قوسۇغۇمنى تويغۇزۇپ كېلەي
- 28 تاھارەت ئېلىش
- 28 قۇش باققۇچى
- 30 دادىلىرىنىڭ ئورنى چوڭ
- 31 كورپە كويۇپ كەتمەسۇن
- 32 بوشۇكتىكىلەر مۇ كېلىپ بولسۇن
- 32 جوزىغىلا راسلاپ بېرىڭ
- 33 تېرىكچىلىك يولى
- 34 ئۈستەڭدىن قانداق ئۈتكەنسەن؟
- 35 مۇشۇك يەڭ
- 35 تاماققا تۇشلۇق دۇئا
- 36 ھاكىمنىڭ ئەقلى
- 36 مەنمۇ قېچىپ كەتكەن بولاتتىم
- 37 قوغۇنلۇققا ئوخشايدۇ
- 38 سىزنى دوراۋاتىدۇ
- 39 دوزاققا كىرەمدۇ - جەننەتكىمۇ؟
- 40 ئەشنى بۇزىدۇ
- 41 باشقا ئىشلارنىمۇ ئورۇنلاپ كېلىش
- 41 قوغۇن - پوغۇن

- 43 چاچراتقۇ نەدىن چىقتى؟
- 43 كوزىڭىزنى داۋالاشقا توغرا كېلىدۇ
- 45 ھاكىمنىڭ ئالدىغا قۇرۇق بارماڭ
- 45 كېرەك يوق
- 47 يوبىدان
- 48 ئىشەك بار يەردە بىدە بولمىسا بولامدۇ؟
- 49 قوزۇق
- 50 پايدىسى بار
- 50 راھەت كورگەندە
- 51 شەيتان سىزدىن قورقىدۇ
- 51 ھاكىمنىڭ ئالدىغا قۇرۇق بارماڭ
- 52 كوزا
- 53 ئوڭۇت ئاز بولغاچقا
- 53 بىر تال سامان
- 54 نىمە ئامال بار
- 55 قورققانغا قوش كورۇنۇپتۇ
- 55 ئىشتىن يانغىچە كېتىپ قالاي

خان ھوزۇرىدا

خان بىر سورۇندا ئولتۇرۇپ:
— مانا، مېنىڭ زامانىمدا، قوينىڭ دۇمبىسىدە توغاي ئۇ-
گۇلايدىغان بولدى - دەپ ماختىنىپتۇ.
— راس ئېيتىلا تەخسىر، - دەپتۇ سەلەي چاققان، - ھەز-
رەتلەرنىڭ زامانىدا، توغاي ئۇگۇلاشقا پەقەت قوينىڭ دۇمبىسىلا
قالدى.

مەندىن قورقىدۇ

بىر كۈنى ئامبال سەلەي چاققاننى گەپكە سېلىپ ئىچ پۇ-
شىغىنى چىقىرىش ئۈچۈن ئۇنى ئويىگە چاقىرىپتۇ. سەلەي چاققان
ئامبالنىڭ ھويلىسىغا ئەمدى قەدەم بېسىشىغا ھويلىدىكى كارۋات
ئاستىدا ياتقان ئىت چۇراپ چىقىپ قاۋىغان پېتى سەلەي چاق-
قاننىڭ پۇتىغا ئېسىلىپتۇ. سەلەي چاققان ئەپچىللىك بىلەن ئىت-
نىڭ تۇمشىغىغا بىرنى تېپىپتۇ. ئىت يۇمۇلىغان پېتى ئورنىغا
كىرىپ "غەڭ" قىلماي يېتىپتۇ.

— ھە، سەلەي، سەلەي دەپ قويساق نىمانچە يوغۇناپ كەت-
تىڭ؟ - دەپتۇ ئامبال ئاچچىغىلىنىپ، - يۈز خاتىرە يوقمۇ، سەنزا-
دى ھېچكىمدىن قورقمايمەن!؟

— قورقىمەن، - دەپتۇ سەلەي چاققان.
كارۋاتتا ياتقان ئامبال ئۇنىڭ تۇنجى جاۋابىغا قىزىقىپ،
پاستۇقتىن گەۋدىسىنى كوتۈرۈپ ياندۇرۇپ سورايتۇ:
— ئۇنداقتا كىمدىن قورقىمەن؟
— پاششاپتىم.

— پاششاپ كىمدىن قورقىدۇ؟

— بەگدىن.

— بەگ كىمدىن قورقىدۇ؟

— ئامبالدىن .

ئامبال گەپنىڭ ئاخىرى، نەگە بارار كىن، دەپ سوراۋېرىپتۇ:

— ئامبال كىمدىن قورقىدۇ؟

— ۋاڭدىن.

— ۋاڭ كىمدىن قورقىدۇ؟

— خاندىن.

ئامبال قىزىپ سوراشنى داۋاملاشتۇرۇپتۇ:

— خان كىمدىن قورقىدۇ؟

— تەتەيدىن.

— تەتەي كىمدىن قورقىدۇ؟

— بوراندىن.

— بوران نىمىدىن قورقىدۇ؟

— ئەسكى تامدىن.

— ئەسكى تام نىمىدىن قورقىدۇ؟

— چاشقاندىن.

— چاشقان نىمىدىن قورقىدۇ؟

— موشۇكتىن.


— موشۇك نىمىدىن قورقىدۇ؟

— ئىتتىن.

— ئىت نىمىدىن قورقىدۇ؟

گەپ شۇ يەرگە كەلگەندە، سەلەي چاققان ئالدىرىماي بۇ—

رۇتسىنى تولغاپ قويۇپ:
— ئىت مەندىن قورقسىدۇ، — دەپ كارۋات ئاستىنى كور-
ستىپتۇ.



ئالغاي

بىر كۈنى خان قامچىسىنى شىلتاپ سەلەي چاققانغا
پوپۇزا قىلغان ئىكەن، ئۇنىڭ بىر كوزى قۇيۇلۇپ كەتكىنى تاس
قايتۇ ۋە كېيىن ئالغايلاق ساقىيىپتۇ. ئارىدىن خېلى كۈنلەر ئو-
تۇپ خان سارىيغا يىغىلغان بەگ - تورىلەر: « سەلەي چاققان
بولمىسا، سورۇن قىزمايدۇ » دېيىشىپ ئۇنى چاقىرىپ كېلىشىپ-
تۇ. سەلەي چاققان كاتتا سورۇن بولۇۋاتقان ئويگە كىرىپ، خان

نىڭ ئالدىغا كەپتۇ - دە، ئۇنىڭغا قارايمۇ قويماستىن ئىككى تە-
رىپىگە سالام بېرىپلا، ئوز ئورنىغا بېرىپ ئولتۇرۇپتۇ. بۇ ئىش
كوڭلىگە كەلگەن خان بىر تەرەپتىن ئوتكەننى ئەسلىتىپسە-
لەي چاققانغا ئوزىنى تونۇتۇپ قويۇش، يەنە بىر تەرەپتىن ئۇنى
مېھمانلار ئارىسىدا مەسخىرە قىلىپ ئابرويىنى توكۇش مەقسىدىدە:
- ئالىغاي كىشىنىڭ كوزىگە بىر نەرسە ئىككى كورۇنسى كې-
رەك - ھە، سەلەي؟ - دەپتۇ.
سەلەي چاققان:

- توغرا ئېيتلا تەخسىر، ھازىر مېنىڭ كوزۇمگە ئوزلىرى
توت ئاياقلىق كورۇندۇاتىلا، - دەپ جاۋاپ بېرىپتۇ.

دۇنيادا ئەڭ سوغۇق نەرسە

بىر كۈنى شەھەر ھاكىملىرىدىن بىرى سەلەي چاققانغا خو-
تۇنلىرى ئۇستىدىن شىكايەت قىلىپ:

- دۇنيادا ئەڭ سوغۇق نەرسە نىمە دىسە، مېنىڭ چوڭخو-
تۇنۇمنى كورسەتسە بولىدۇ، - دەپتۇ.

سەلەي چاققان بۇ گەپنى كوڭلىگە پۇكۇپ قويۇپتۇ.
تومۇز كۈنلىرىنىڭ بىرىدە ھېلىقى ھاكىم بەگ - تورىلەرنى
چايغا چاقىرىپتۇ. مېھمانلار كېلىپ ئولتۇرا - ئولتۇرمايلا:

- ۋاي ھاكىم، بەك ئۇسساپ كەتتۇق، ئاۋۋال بىزگە ئىچىدىغان
سوغۇق نەرسە ئىلتىپات قىلسىلا، - دېيىشىپتۇ.

- ھەي سەلەي، - دەپتۇ ھاكىم، - ماڭ، ئويگە كىرىپ، نىمە
سوغۇق بولسا، مېھمانلارغا شۇنى ئېلىپ چىق!

— خوپ!،— دىگىنىچە سەلەي چاققان سىرتقا يۇگرەپتۇ ۋە بىر پەستىلا قايتىپ كىرىپ:

— تەخسىر ئويدىلا ئەمەس، بەلكى دۇنيا بويىچە ئەڭ سو—



غۇق بىر نەرسە ئېسىمگە كې—

لىپ قالدى. شۇنى ئېلىپ

كىرەيمۇ؟،— دەپ سوراپتۇ.

— ياخشى، ماڭ، چاپسان

ئېلىپ كىر،— دەپتۇ ھاكىم

ۋە مېھمانلارغا قاراپ: —

خۇداغا شۇكرى، ئېزىز

مېھمانلار ئۈچۈن ئويىمىزدە

ھەممە نەرسە تېپىلدى، —

دەپ ماختىنىپتۇ.

شۇ ئارىدا سەلەي چاققان مېھ

مانلارنىڭ ئالدىغا ھاكىمنىڭ

پوڭ خوتۇنىنى باشلاپ كىرىپتۇ.

دىدارىڭىزنى كورۇۋالسۇن

سەلەي چاققاننىڭ گەپ — سوزلىرىدىن غەزەپلەنگەن

ئامبال:

— بۇنىڭدىن كېيىن بىزنىڭ مەھكىمە تەرەپكە ئالدىڭىزنى قىل

خوچى بولما!،— دەپ سەلەي چاققاننى ھوزۇرىدىن قوغلاپ

چىقىرىپتۇ.

ئارىدىن بىر قانچە ئاي ئوتتۇپ، ئامبال ئوز مۇلازىمەتلىرى بىلەن ئوۋغا چىقىپتۇ. يولدا ئۇچرىغان كىشىلەر ئۇنىڭغا بېشى يەرگە تەككىچە ئىگىلىپ سالام بېرىپتۇ. كىشىلەر ئارىسىدا بىر ئادەم ئارقىسىنى قىلىپ تۇرغان ئىكەن. بۇنى كورگەن ئامبال ئەجەپلىنىپ ئۇنىڭدىن سورايتتۇ :

— نىمە ئادەمسەن، بۇ قانداق قىلىق؟

— بۇنىڭدىن ئىككى ئاي ئىلگىرى مەھكىمە تەرەپكە ئالدىڭنى قىلغۇچى بولما دىگەنلىرى ئەسلىرىدە بولسا كېرەك، تەخسىر، دەپ جاۋاپ بېرىپتۇ سەلەي چاققان، بۇگۈن ھەزرەتلىرىنىڭ ئوۋغا چىقىدىغانلىغىنى ئاڭلاپ دىدارلىرىنى ئارقام بولسىمۇ كور دۇۋالسۇن، دەپ بۇ يەردە تۇرغان ئىدىم.



سۇئال - جاۋاب

خان ئۆزى بىلەن بىر سورۇندا ئولتۇرغان ئوردا ئە -
مەلدارلىرىنىڭ ئەقىل - پاراسىتىنى سىناپ كورۇش مەقسىدىدە:
- مەن ئىشارەت بىلەن سۇئال سوراي مەن، كىم جاۋاب بېرەلەيدۇ؟ -
دەپ سوراپتۇ.

ئولتۇرغانلارنىڭ ھىچبىرى "مەن" دېيىشكە جۇر -
ئەت قىلالماي، بېشىنى توۋەن سېلىپ جىم ئولتۇرۇشۇپتۇ. بۇ ئەھ -
ۋالنى كورگەن سەلەي چاققان بىر يوتۇلۇپ قويۇپ:
- مەن جاۋاب بېرەي، تەخسىر، - دەپ ئورنىدىن تۇرۇپتۇ.

خان "يۇز نەدىن كېتىدۇ؟" دېمەكچى بولۇپ، يۇز -
نى سىلىنغان ئىكەن، سەلەي چاققان ئۇنىڭ مەقسىدىنى پەملەپ
"گالدىن كېتىدۇ" دېمەكچى بولۇپ گېلىنى سىلاپتۇ. خان "باش
نەدىن كېتىدۇ؟" دېمەكچى بولۇپ، بېشىنى سىلىنغان ئىكەن، سەلەي
چاققان "ئېغىزدىن كېتىدۇ" دېگەندەك قىلىپ ئاغزىنى كورسىتىپتۇ.
جاۋاپتىن قانائەتلىنەن خان نائىلاج ئوردا ئەمەلدارلىرىنى ئې -
يىپلەپ، سەلەي چاققاننى تەرىپلەشكە مەجبۇر بولۇپتۇ.

نەمە تاتلىق

بىر كۈنى شەھەر ھاكىملىرىدىن بىرى سەلەي چاققاننى
ئېلىپ ئوۋغا چىقىپتۇ. يولدا كېتىۋېتىپ، ئۇنى سىناش ئۇچۇن:
- بىر لوقما تاماق ئۇچۇن دۇنيادا نەمە تاتلىق؟ - دەپ سوراپتۇ.
- تۇخۇم، - دەپ جاۋاب بېرىپتۇ سەلەي چاققان.

ئارىدىن ئۈچ يىل ئوتتۇپتۇ، ئۇلار يەنە ئوۋغا چىقىپتۇ، كې-
 تىۋېتىپ ئالدىنقى قېتىم سۇئال سورىغان يەرگە كەلگەندە ھاكىم:
 - نىمە بىلەن، - دەپ سوراپتۇ. سەلەي چاققان دەرھال:
 - تۇز بىلەن، - دەپ جاۋاپ بېرىپتۇ.

دۇئا

شەھەر ھاكىمى «سەلەي چاققاننىڭ دۇئاسىنى ئالغان كىشى
 خۇدانىڭ ئىلتىپاتىغا سازاۋەر بولۇپ، كاتتا دولەتكە ئېرىشىدۇ-
 كەن» دەپ ئاڭلاپ، ئۇنى مەھكىمىگە چاقىرىپتۇ. سەلەي چاققان
 مەھكىمىگە كىرىپلا قىلۋىغا قاراپ :
 - خۇدايا پاكا پەرۋەردىگارا، ھەممىنى كورۇپ تۇرۇپسەن،
 ھەممىگە قادىرسەن، ھازىرلا جەبرائىلنى ئېۋەتىپ ھاكىمنىڭ
 جېنىنى ئالغايسەن، - دەپ دۇئا قىپتۇ.
 بۇنى ئاڭلىغان ھاكىمنىڭ جان - پېنى چىقىپ:
 - بۇ قانداق دۇئا، سەن ماڭا نىمە ئۇچۇن ئولۇم تىلەي -
 سەن؟، - دەپ ۋاقىراپتۇ.
 - سەلەي چاققان ھۇدۇقماستىن تازىم قىلىپ:
 - ھاكىم جاناپىلەرى، بۇ ئالەم تار، ئۇ ئالەم كەڭرى. ئوزلى-
 رىنى بالدۇرراق ئۇ ئالەمگە بېرىپ، نىيەت - ئىخپاللىرىغا يارىشا
 دولەت كورسۇن دىدىم. - دەپتۇ.

ئامبالنىڭ خوتۇنى

سەلەي چاققان يامۇل بېغىنىڭ ئالدىدىن ئوتتۇپ كېتىۋات-
 قاندا، ئىشىك ئالدىدا خىزمەتكارلىرى

بىلەن بىللە تۇرغان ئامبالنىڭ خوتۇنى ئۇنى گەپكە سالماقچى بولۇپ:

— ھەي سەلەي، ئەجەپ تېز مېڭىپسەن، پۇتى كويىگەن توخۇ-دەك، - دەپتۇ.

سەلەي چاققان ئۇنىڭ نىيىتىنى چۈشۈنۈپ:

— ھە، ئىشىككە يولۇنۇپ تۇرۇپ قاپلا سولۇشۇپ قالغان خوشدەك، - دەپ جاۋاب بېرىپتۇ.

— ۋىيەي، بۇنىڭ گېپىنى قاراڭلا، بۇرۇتمىنى دىڭگايىتۇاپتۇ، جىگدىلىكتىكى شوخىدەك، - دەپ كۈلۈپ كېتىپتۇ ئامبالنىڭ خوتۇنى. —
— ئالدىراپ ھىڭگايىمىسلا ئۇكىلەۋەتكەن چوقىدەك، - دەپتۇ سەلەي چاققان.

— ھەي، نىمانچە بويۇڭ ئۇزۇن، كاردىن چىققان سوقىدەك، - دەپتۇ ئامبالنىڭ خوتۇنى.

— بويۇمنى دىسىلە چىناردەك، بويۇمنى دىسىلە يېڭى جۇ-ۋازنىڭ ئوقىدەك، - دەپتۇ سەلەي چاققان.

— چوڭچىلىق قىلما، ئەينەككە قازا، كورنىسەن خۇددى دوقىدەك، - دەپتۇ ئامبالنىڭ خوتۇنى تېرىكىپ.

— ۋاي خېنىم كىمنى كورسىلە چاپلىشىۋالدىمىسلا، كۇرۇك توخنىڭ پوقىدەك، - دەپتۇ سەلەي چاققان.

گەپتە سەلەي چاققانغا تەڭ كىلەلمىگەن ئامبالنىڭ خوتۇنى رەللە بولۇپ، ئويىگە مېڭىپتۇ، سەلەي چاققان ھېچنىمە بولمىغاندەك بەھوزۇر يولىغا راۋان بولۇپتۇ.

قايقان

يۇرت چوڭلىرى قاتناشقان ھەر قانداق سورۇندا، سەلەي چاققان توردە ئولتۇرۇۋالدىكەن، بۇنىڭدىن ھەسەت قىلىپ يۈرگەن بەگ - تورىلەر شەھەر ھاكىمىغا داڭلاپتۇ.

نىڭ ئۈستىگە چىقىپتۇ، ئۇ يەردىن ئېتىلىپ چۈشۈپ ئامبالنىڭ
باش-كوزلىرىگە دەسسەپتۇ، ئاندىن ئويىنى بىر ئايلىنىپتۇ-دە، ئىشىك
نى چىقىپ قېچىپ كېتىپتۇ. بۇنى كورۇپ غەزەپلەنگەن ئامبال:
— مۇشۇنداق ھۆركۈيدىغان ئادەمنى مېنىڭ ئالدىمغا باش-
لاپ كىردىڭمۇ؟، - دەپ يايىنى راسا دۇمبالاپتۇ.



تۇت-رۇق

بىر سوپى سىرتتىن بەكمۇ تەقۋادار ئادەمدەك كورۇنگىنى بىلەن ئەسلىدە زىناخورلۇقتا ئۇچىغا چىققان ئادەم ئىدى. ئۇ بىر كۈنى جامائەتكە ۋەز ئېيتىپ:

— خالايتى، بۇ دۇنيادا توغرا يولدىن تېپىپ، بۇزۇقچىلىققا بېرىلگەن بەندىلەر ئاخىرەتتە دوزاققا تاشلىنىپ ئازاپ چېكىدۇ ۰۰۰۰، دەپتۇ.

— زىناخورلارچۇ؟— دەپ سوراپتۇ سەلەي چاققان گەپ ئا. رىلاپ .

سوپى بۇ گەپنىڭ ئوزى بىلەن ھىچبىر مۇناسىۋىتى يوق تەكپىسەن قىلماي:

— زىناخورلار دوزاق ئوتىدا كويىدۇ ، - دەپ جاۋاپ بېرىپتۇ.

سەلەي چاققان يەنە سوز قىستۇرۇپ :

— ئۇنداق بولسا، ئۇ دۇنياغا ھەممىدىن بۇرۇن ئوزلىرى بارسىلا بولغىدەك، - دەپتۇ.

سوپى تەئەججۇپلىنىپ سوراپتۇ:

— نىمە ئۇچۇن ؟!

سەلەي چاققان ئۇنىڭ سوئالىغا سوئال بىلەن جاۋاپ

قايتۇرۇپ:

— تۇتۇق بولمىسا، دوزاقنىڭ ئوتى قانداق ياندىۇ ؟-

دەپتۇ .

چىشىنى بىلەۋاتىدۇ

يۈز بېشى باشلىق جامائەت ناماز بامداتتىن يېنىپ، خوش
ئاممەھەللىگە تويغا ئاتلىنىپتۇ . سەپنىڭ ئالدىدا ئاتلىق كېتىپ
بارغان يۈز بېشىنىڭ ئاستىدىكى ئىگە " غىچ، غىچ، غىچ " قىل
لىپ غەلىتە ئاۋاز چىقىرىپتۇ . بۇنى ئاڭلىغان يىگىتلەردىن بىر
رى قىزىقچىلىق قىلىپ:

— يۈز بېشىنىڭ ئارقىسىدا بىر نەرسە سايىرايدىغۇ ؟ ،
دەپتۇ .

— يۈز بېشى نەپسى تاقىلداپ، تويىدا تارتىلىدىغان گوش-
لۇك پولىنى كۆپرەك يىيىش ئۈچۈن چىشىنى بىلەۋاتىدۇ، دەپ
پ قىستۇرۇپتۇ سەلەي چاققان.



شەيتان سىزدىن قورقىدۇ

بۇزۇقچىلىقتا ئۇچىغا چىققان بىر كىشى سەلەي چاققانغا
ھال ئېيتىپ:

— بۇ دۇنيادا ماڭا ھېچنەرسە قورقۇنۇچلۇق ئەمەس، پەقەت
شەيتان يولۇمدىن ئازدۇرمىسىدى، دەپ ئەندىشە قىلىمەن، —
دەپتۇ .

— ئورۇنسىز ئەنسىرىمەڭ بۇرادەر ، — دەپتۇ سەلەي چاق
قان جاۋابەن، — قىلمىش — ئەتمىشلىرىڭىزنى كۆرسە، شەيتانمۇ
سىزدىن قورقىدۇ.

چاشقان ئېلىپ قاچتى

سەلەي چاققان كۈن كۆچۈرۈش كويىدا مەھەللىسىدىكى
باينىڭ ئويىدە چاكار بولۇپ يۈرگەن كۈنلەردە، باي پىلىكتە بۇ —
رۇتىنى مايلاپ، نامازغا يىغىلغان جامائەت ئالدىدا:

— بۈگۈن بىزنىڭ خوتۇن ئوخشۇتۇپ پولۇ ئېتىپتىمكەن ،
بىرلىگەن ئاشنى قويماي يېۋەتتىم، — دەپ ماختىنىپتۇ. بۇنداق
ماختىنىش ئايدىن — ئايغا، يىلدىن — يىلغا داۋاملىشىپتۇ.

بىر كۈنى باي ئادىتى بويىچە مايلانغان بۇرۇتنى سىلاپ تۇ—
رۇپ ماختىنىۋاتقاندا، باينىڭ بۇ قىلىغىدىن بىزار بولغان سە—
لەي چاققان قولىدىكى قۇرۇق لىگەننى تاراڭلىتىپ يەرگە
تاشلاپ :

— ئەستەخپۇرۇللا يامان بولدى ... ، — دىگىنىچە
ھويلىدىن يۈگرەپ چىقىپتۇ.
چۈچۈپ كەتكەن باي:

— ھەي سەلەي نىمە بولدى؟، — دەپ سورايتتۇ.
سەلەي چاققان كىشىلەرگە كوزىنى قىسىپ قويۇپ:
— باي ئاكا، بۇرۇتلىرىنى مايلایدىغان پىلىسكىنى چاشقان
ئېلىپ قاچتى، — دەپ جاۋاپ بېرىپتۇ.

قازىنىم تۇغۇپ قالدى

بىر جازانخور سەلەي چاققاندىن قازان سوراپ كىرىپتۇ.
— سىزدىن قازان ئايلانسۇن خوشنا، — دەپتۇ سەلەي چاق-
قان، — بىراق، تۇنۇگۇن ئاخشام قازىنىم تۇغۇپ قالدى، — بىر
نەچچە كۈن سەۋرى قىلىپ تۇرۇڭ.
— قۇرۇق باھانىڭىزنى قويۇڭ، — دەپتۇ جازانخور تىرى-
كىپ، — قازان دىگەنمۇ تۇغامدۇ؟
— ھەي بۇرادەر، — دەپتۇ سەلەي چاققان جاۋابەن، — سىز-
نىڭ بىر تەڭگىڭىز يىلىغا ئون قېتىم تۇغسا ھېچ گەپ يوق، ھې-
نىڭ قازىنىم ئەل ئومرىدە بىر قېتىم تۇغسا نىمە بوپتۇ.

قېتىق بارمۇ؟

سەلەي چاققان بىر كۈنى ئىشىك ئالدىدىكى دەرەخكە چى-
قىپ شاخ كېسىۋاتسا، بېخىل باي خوشنىسى تاۋاق كوتۈرۈپ
كېلىپ:

— ۋاي سەلىياخۇن بارمۇ سىلە، كورۇنمەي كەتلىغۇ؟ ،،،، —
دەپ ئەھۋال سوراپ كېتىپتۇ.

سەلەي چاققان ئۇنىڭ لولىلىغىغا ھەيران بولۇپ قاراپ

تۇرۇپتۇ. باي:

— سەلىياخۇن، يەرگە چۇشسە، زورۇر بىر ئىش چىقىپ قالدى، چاپسانراق بولسىلا، — دەپ ئالدىرىتىشقا باشلاپتۇ ۋە سەلەي چاققان يەرگە چۇشكەندىن كېيىن:

— ئويلىرىدە قېتىق بارمىدۇ؟، — دەپ قاچىسىنى تەڭلەپ تۇ. سەلەي چاققان گەپ قىلماي ئۇنى ئىشىك تۇۋىدە قالدۇرۇپ ئويگە كىرىپ كېتىپتۇ. باي خېلى ئۇزۇن ساقلاپ ئاخىرى كەلگەن تەرەپكە قاراپ مېڭىپتۇ. سەلەي چاققان ئويىدىن چىقىپ قارىسا، باي دەريانىڭ ئۇ قېتىمدا كېتىپ بارغاندەك. سەلەي چاققان قولىنى كوتۇرۇپ:

— ۋاي تەخسىر، قايتىپ كەلسە، تېز بولسىلا، — دەپ توۋلاپتۇ.

باي ئارقىسىغا قاراپ ”بارايمۇ- بارمايمۇ؟“ دەپ ئىككىلىنىپ تۇرۇپ قاپتۇ. بۇنى كورگەن سەلەي چاققان يەنە توۋلاپتۇ. باي ئاخىرى ”شۇنچە ساقلاپ تۇرۇپ قۇرۇق قايتىپ كېتەمدى- مەن، نىمە بولسا، شۇ بولسۇن، بېرىپ باقاي“ دەپ يېنىپ كەپتۇ. باي ئىشىك ئالدىغا كەلگەندە سەلەي چاققان:

— ئويدە قېتىق يوق ئىدى، ئېيتىپ قوياي دەپ چاقىرغان ئىدىم، — دەپتۇ. باي تېرىككىپ:

— بۇ قانداق گەپ؟ ئادەمنى ساقلىتىپ، ئۇنىڭ ئۇستىگە دەريادىن ئوتۇپ بولغاندا چاقىرىپ قېتىق يوقكەن دىگىچە، باشتىلا شۇنداق دىسە بولماسمىدى؟ — دەپ رەنجىپتۇ.

— خاپا بولمىسىلا تەخسىر، مېنىمۇ دەرەختتىن چۇشۇرمەي تۇرۇپ ئويۇمدە قېتىق بار — يوقلىغىنى سورىسا بولماسمىدى، — دەپ جاۋاپ بېرىپتۇ سەلەي چاققان.

ئۇنداق قازانغا مۇنداق چومۇچ

سەلەي چاققاننىڭ پىخسىق ئاغىنىلىرىدىن بىرى ئۇنى ئويىگە چاقىرىپ، ئالدىغا قوينىڭ كاللىسى بىلەن پاقالچىغىنىنى ئېلىپ كەپتۇ.

— ئوچاقنىڭ ئوتى پەسلەپ قاپتىكەن، شورپىسى سوۋۇپ قاپتۇ، قېنى، گوشكە ئېغىز تەككۈزۈڭ، — دەپتۇ ئاغىنىسى تەكەل لۇپ بىلەن.

سەلەي چاققان بىر تال پاقالچاقنى قولىغا ئېلىپ قارىسا، تېخى ئىسسىقمۇ ئۆتمىگەن ئىكەن. ئۇ بۇ مېھماندارچىلىقنىڭ سىرىنى چۈشۈنۈپ، ئاغىنىسىنىڭ تەكەللۇپلىرىغا قارىماي، قولىنى سۇر-تمۇپتىپ ئاچ قوساق ئويىگە قايتىپ كەپتۇ. ئارىدىن بىر ھەپتە ئوتۇپ سەلەي چاققان ھېلىقى ئاغىنىسىنى ئويىگە چاقىرىپتۇ ۋە ئۇنىڭ ئالدىغا بىر چىنە ئىلماق سۇ كەلتۈرۈپتۇ. ئاغىنىسى چىندىكى سۇدىن بىر ئوتلىغاندىن كېيىن:

— سەلىياخۇن، بۇ قانداق تاماق؟، — دەپ سورايتۇ تەلەتنى تۇرۇپ.

— بۇ، كاللا — پاقالچاقنىڭ شورپىسى، — دەپ جاۋاپ بېرىپتۇ سەلەي چاققان، — ئۆتكەن قېتىم سىزنىڭ ئويدىڭىزدە كاللا-پاقالچاق يىگەن بولساقمۇ، شورپىسىنى ئىچمىگەن ئىدۇق. بۇ-كۈن بىزنىڭ ئويدىمۇ كاللا — پاقالچاق پۇشۇرغان ئىكەن، ئۇنى

بالىلار يەپ شورپىسىلا قاپتۇ. شۇنىڭغا بولسىمۇ ئېغىز تىگەيلى دەپ سىزنى تەكلىپ قىلغان ئىدىم.



تەرلىنىش

سەلەي چاققاننىڭ ھەم باي، ھەم بېخىل بىر خوشنىسى بولۇپ، مال - دۇنيا يىغمەن، دەپ تويغىدەك تاماقمۇ يىمەي، كۈندىن - كۈنگە ئاجىزلاپ كېتىپتۇ. تىۋىپكە كورۇنگەندىن كېيىن سەلەي چاققانغا ھال ئېيتىپ:

- تىۋىپقا كورۇنسەم، بىرەر مال سويۇپ، تىرىسىدە تەر-لىنىڭ دەۋاتىدۇ. قاراپ تۇرۇپ بىر مالىنىڭ چېنىغا زامىن بول-غۇم كەلمىدى، سىزنىڭچە قانداق قىلسام بولار؟ - دەپتۇ.

- تىۋىپنىڭ بۇيرۇغىنى شۇ بولسا، ئاسان ئىش ئىكەن، - دەپتۇ سەلەي چاققان مەسخىرە قىلىپ، - بىزنىڭ ئۆيدە ئۆتكەن يىلى قۇربان ھېيتتا سويغان بىر قوينىڭ تىرىسى بار، شۇنىڭدا تەرلىنىۋالسىلا.

گىلەمگە ياماقلىق

ئوزىنى قالىتىس ھىساۋلايدىغان بىر گەپتەن سەلەي چاققاننى گەپتە چۈشۈرۈش ئۈچۈن كېلىپ ئۇنىڭ دەرۋازىسىنى قېقىپتۇ. ئويىدىن 10 ياشلار چامىسىدىكى بىر بالا چىقىپ ئىشىكىنى ئېچىپتۇ.

— داداڭ بارمۇ؟ — دەپ سورايتۇ ھېلىقى كىشى.

— يوق، — دەپتۇ بالا، — نىمە ئىشىڭىز بار ئىدى؟

— قىر قىرغا بېسىپ كەلگەن بىر پارچە گىلەم بار

ئىدى. داداڭنى سۇ قىلىپ بېرەرمىكىن، دەپ كەلگەن ئىدىم.

— خۇيمۇ ياخشى گەپ بولدى، — دەپتۇ بالا ئۇنىڭ پو.

چىلىغىنى ھىس قىلىپ، — ئويىدىكى گېلىمىمىزنىڭ بىر بۇرجىگى

گە ئوت چاچراپ كېتىپ كويۇپ قالغان ئىدى، دادام ياماقلىق

ئۈچۈن سىزنىڭكىدەك چوڭراق بىر گىلەم ئىزلەپ بازارغا كەت-

تى، — دەپتۇ. بۇ گەپنى ئاڭلىغان گەپتەن سەلەي چاققاننىڭ ك-

چىكىنى بەلسى شۇنچە چېچەن، سوزمەن تۇرسا، ئوزىگە گەپ

توغرا كەلمىگەن دەپ كېتىپ قاپتۇ.

ئىتنى دۇمبالاش

بىر كۈنى سەلەي چاققان ئېشىگىنى مېنىپ تويغا كېتىۋاتسا،

مەلۇم ھويلىدىن تۇيۇقسىز بىر قارا ئىت چىقىپ، ئالدىنى توس-

ۋاپتۇ. غەزىۋى ئورلىگەن سەلەي چاققان، ئېشەكتىن سەكرەپ

چۈشۈپ قولىدىكى تايىغى بىلەن ئۇنى راسا دۇرۇپتۇ. ئىتنىڭ

قاتتىق غىڭشىغان ئاۋازىنى ئاڭلىغان يۈز بەشى ئويىدىن شاپاش-

لاپ چىقىپتۇ — دە، سەلەي چاققانغا كايىپ:

— يۈز — خاتىرە يوقمۇ، بۇنى شۇنچىلا ئۇرامسەن، — دەپ
ۋاقىراپتۇ.

— خاپا بولمىسىلا تەخسىر، — دەپتۇ سەلەي چاققان كۈلۈپ
تۇرۇپ، — بۇنىڭ بىلىگە تەككەن تاياقنىڭ سىلىنىڭ باشلىرىنى
داغرىتىدىغانلىغىنى بىلىمەپتىمەن.

ئانىسىنىمۇ دوراپتۇ

بەگنىڭ ئەركە زايىناق ئوغلى كوچىدىن ئۆتكەن كىشىلەر—
نىڭ ھەممىسىگە تاش، چالما ئاتىدىكەن. بىر كۈنى سەلەي چاق
قان ئوتۇپ كېتىۋاتسا، ئۇنىڭغىمۇ چالما ئېتىپتۇ. نەپرەتلەنگەن
سەلەي چاققان:

— ھەي سەن، بەگنىڭ بالىسىغۇ؟ نىمانچە ئەدەپسىزلىك
قىلىسەن؟، — دەپتۇ.

— سېنىڭ كارىڭ نىمە؟ يولۇڭغا ماڭ، — دەپتۇ بالا كوزى
نى قىسىپ.

— قارا سېنى، داداڭدىن ئادەم ئۇرۇشنىلا ئۈگەندىمىكىن
دېسەم، ئاناڭدىن كوز قىسىشنىمۇ ئۈگۈنۈپسەن — دە، — دەپتۇ
سەلەي چاققان.

توغرا يېزىپتەمەن

سەلەي چاققان ئۇستا خەتتات بولغانلىقتىن يۇرت قازىسى
ئۇنىڭغا:

— سىز ھوسنىخەتنى ياخشى يازسىز، مۇنۇ تاختىغا
”شەرىئەت مەھكىمىسى“ دەپ يېزىپ بېرىڭ، كورگەن كىشى ھەي-
ران قالسۇن، - دەپتۇ.

سەلەي چاققان قولغا قەلەم ئېلىپ ”چوماقچىلار مەھكى-
مىسى“ دەپ يېزىپتۇ. قازى غەزەپلىنىپ سەلەي چاققاننى
ئۇرۇشقا بۇيرۇپتۇ. سەلەي چاققان قەددىنى رۇسلاپ،
قازىغا ھومۇيۇپ:

— ھەقىقەتەن توغرا يېزىپتەنەن، بۇجاي ئىسمى - جىسىم -
غا لايىق چوماقچىلار مەھكىمىسى ئىكەن دەپتۇ.



ئېشەك - ئېشەكنى كۆرسە ھاڭرايدۇ

بىر كۈنى سەلەي چاققان تۇققان يوقلاشقا كېتىۋېتىپ ،
يېرىم يولدا يۇرتنىڭ بېگى بىلەن ئۇچرۇشۇپ قاپتۇ . بەگ سە-
لەي چاققاندىن سالام تاما قىلىپ قارايتتۇ . سەلەي چاققاننىڭ
ئېشىكى بەككە قاراپ ھاڭراپتۇ . بەگنىڭ سەپرايى ئورلەپ :
— ھەي سەلەي ، ئېشىڭنى نىمە ئۈچۈن ماڭا قاراپ ھاڭرايدۇ؟
دەپ ۋاقراپتۇ .

— ھورمەتلىك بېگىم ، - دەپتۇ سەلەي چاققان بەككە قا-
راپ ، - بۇنەڭغا ھەيران قال-مىسلا ، ئېشەك - ئېشەكنى كۆرسە
ھاڭرايدۇ .



تويلىق

يەل - يېمىش شىرنە باغلىغان ياز كۈنلىرىنىڭ بىرىدە ، سەلەي چاققان قىزنىڭ ئويىگە بېرىپ "تويلىق شەرتىنى ئادا قىلسام" دىگىنىچە قول قوشتۇرۇپ تۇرۇپتۇ. قىزنىڭ ئاتا - ئانىسى ئاغى قىلىپ:

- قىزىمىز ئۇچۇن كەمچەت تۇماق ، خرۇم ئوتزك، ئالتۇن بىلەيزۇك تەييارلاڭ، توي چىقىمى مىڭ تەڭگىدىن كەم بولسا، بولمايدۇ، - دەپتۇ. سەلەي چاققان :

- ئۇنداق بولسا، ئىش مۇنداق بولسۇن: مەن قىزلىرىغا بىر تىيىنلىكمۇ شەرت "ويماي، قىزلىرى مېنى ئالسۇن!، - دەپ جاۋاپ بېرىپتۇ.

ئويلاپ بولمۇدۇم

سەلەي چاققان بىلەن خوشنىسى ئوتتۇرىسىدا ئوي دەۋاسى تۇغۇلۇپ، شەرىئەتكە ئەرەز سۇنۇپتۇ. قازاخۇنۇم ئەرەزنىڭ باش- ئايىغىنى كورۇپلا:

- سىز قايتىپ تۇرۇڭ، بىز قازى - كالانلار جەم بولۇپ، دۇ ئىشنى ئويلۇشۇپ كورەيلى، - دەپتۇ.

سەلەي چاققان گەپ قىلماستىن قايتىپ چىقىپتۇ. ئەتىسى بارسا، " تەخىر قىلىپ تۇرۇڭ تېخى بىر نەرسە دېيىشىمدۇق " دەپ جاۋاپ بېرىپتۇ. بۇ خىل جاۋاپ بىر قانچە قېتىم تەكرارلانغاندىن كېيىن سەلەي چاققان بۇ ئىشنى سۇلىمەي تاشلىۋېتىپتۇ. بىر كۈنى سەلەي چاققاننىڭ دوستى ئويىگە مېھمان چاقىرىپتۇ.

سەلەي چاققان باشقا مېھمانلار بىلەن كورۇشۇپ، ھېلىقى قازاخۇ-
نۇم بىلەن كورۇشمەپتۇ. قازاخۇنۇم ئوڭايسىزلىنىپ:

— ھە، سەلەي ئاخۇن نىمە ئۇچۇن ھەممەيلەن بىلەن كو-
رۇشۇپ، مەن بىلەن كورۇشمەيسىز، رەنجىپ قالدىڭىزمۇ - يە؟، -
دەپ سوراپتۇ.

— يوقسۇن تەخسىر، نىمىدىن رەنجىيىتىم،
پەقەت ئوزلىرى بىلەن كورۇشۇشنى تېخى ئويلاپ بولالمىدىم، -
دەپ جاۋاپ بېرىپتۇ سەلەي چاققان .

يىلتىزى يوق كوچەت تۇتامدۇ ؟

سەلەي چاققاننىڭ مەھەللىسىدە ئولتۇرۇشلۇق بىر قىمار -
ۋاز دائىم ئۇنى گەپتە چۇشۇرۇشكە ئۇرۇنىدىكەن . سەلەي چاق -
قان بىر كۇنى بازاردىن قايتىدۇپتېپ ئەسكى تاملىق ھويلىدا بىر
توپ قىمارۋازلارنىڭ قىمار ئويناۋاتقانلىغىنى كورۇپتۇ . ئۇلار -
نىڭ ئارىسىدا ھېلىقى قىمارۋازمۇ بار ئىكەن، ئۇ " دەتتىكەم "
دەپ قولىدىكى ھوشۇقلارنى ئېتىپتۇ - دە ، " ئۇتتۇم ! " دەپ
ۋاقتىراپ ، تاۋكادىكى پۇللارنىڭ ئۈستىگە ئوزىنى تاشلاپتۇ .

— چۇ چۇشتى ، چۇ چۇشتى ! - قىمارۋازلار ئاللا - چۇ -
قان كوتىرىپ ئۇنىڭ قولىدىكى پۇلنى تارتىۋاپتۇ ۋە بولۇشىغا
كۈلۈپ مەسخىرە قىلىشىپتۇ . ئىزا تارتىپ پوكاندەك قىزىرىپ
كەتكەن قىمارۋاز پۇشۇلداپ ئولتۇرۇپ قايتۇ .

ئارىدىن خېلى ۋاقت ئوتتۇپ، سەلەي چاققان ئىشك ئال

دېدىكى ئېرىق بويىغا جىرىم تىك مەكچى بولۇپ قەلەمچە كې -
 سىشكە باشلاپتۇ . ھېلىقى قىمارۋاز يولدىن ئوتۇپ كېتىۋېتىپ :
 - ھە ، سەلەي ئاخۇن ، يىلتىزى يوق كوچەتمۇ تۇتامدۇ؟
 دەپتۇ مازاقلاپ كۈلۈپ . سەلەي چاققان :
 - بۇرادەر ، ھوشۇق چۇ چۇشىسىمۇ ئۇتامدۇ؟ ، - دەپتىكەن ،
 قىمارۋازنىڭ تىلى تۇتۇلۇپ ، ئاستا كېتىپ قاپتۇ .

قىل

سەلەي چاققاننىڭ گەيجاك ئاغىنىسى دائىم كىچىك ئىش -
 لارنى يوغۇنۇتۇپ ، بىگۇنا كىشىلەرنى شەنگەن ياد - ۇلغا چېقىپ
 تۇرىدىكەن ، سەلەي چاققان ئۇنىڭ بۇ قىلىغىدىن تولسىمۇ نەپ -
 رە تلىنىدىكەن . بىر كۈنى گەيجاك سەلەي چاققاننى ئويىگە چا -
 قىرىپ ، غاز گوشى بىلەن مېھمان قىپتۇ . سەلەي چاققان تەخ -
 سىدىكى بىر تال قىلنى كورۇپ ، گوشىنى يىمەي قۇلتۇرۇپتۇ .
 - نىمىشقا يىمەيسىز ؟ ، - دەپ سوراپتۇ گەيجاك ھەيران
 بولۇپ .

- بۇرادەر ماۋۇ نىمە ؟ ، - دەپ ياندۇرۇپ سوراپتۇ سەلەي
 چاققان تەخسىنى كورسۇتۇپ .
 گەيجاك كوز ئەينىگىنى تاقاپ ، تەخسىگە سىنجىلاپ قا -
 رىغالىدىن كېيىن :

- قىل ، - دەپ جاۋاپ بېرىپتۇ .
 - يا ھەزرەت ، - دەپتۇ سەلەي چاققان مەنىلىك كۈلۈپ ، -
 سىز دائىم قىلنى پىل دەيتتىڭىز ، بۇ دورەم راست گەپ
 قىلدىڭىز .

ئاسانلىق تۇغدۇرۇپ بېرىش

سەلەي چاققان بىر كۈنى دۇككانغا كىرىپ 5 جىڭ شىكەر ئاپتۇ. دۇككانچى شىكەرنى كەم تارتىپ قەغەزگە ئوراپ بېرىپتۇ. بۇنى كورۇپ قالغان سەلەي چاققان :

— بەرگەن شىكەرىڭىز 5 جىڭ كەلمەيدىغۇ ؟ بۇ ، نىمە قىلغىنىڭىز ؟ ، — دەپ سورايتۇ .

— يەڭگىلەرەك بولسا ، ئاسان دېلىپ كېتىسىز ، مەن سىزگە ئاسانلىق تۇغدۇرۇپ بەردىم . — دەپ جاۋاپ بېرىپتۇ دۇككانچى .

سەلەي چاققان شىكەرنىڭ پۇلىنى پۈكەي ئۈستىگە قويۇپ لا مېڭىپتۇ . ئۇ تېخى بوسۇغىغا بارمايلا دۇككانچى توۋلاپتۇ :

— ھەي يولداش ، بەرگەن پۇلىڭىز كەمغۇ ؟

— مەنمۇ سىزنىڭ سانىشىڭىزغا ئاسانلىق تۇغدۇرۇپ بېرىش ئۈچۈن پۇلىنى ئازراق بەردىم . — دەپتۇ سەلەي چاققان .

قوسىغىمنى تويغۇزۇپ كېلەي

بىر كۈنى سەلەي چاققان تاماق يېيىش ئۈچۈن ئاشخانىغا كىرىپ ئۇزاق كۈتۈپتۇ . تاماق كەلمەپتۇ . سەلەي چاققان بو —

لالماي ئويىگە كەتمەكچى بولۇپتۇ . تاڭجاڭ :

— سەلەي ئاخۇن تاماق يېمەي قايتىپ كېتەملا ؟ — دەپ سورايتۇ .

— بۇ ئاشخانىغا ئۇقماستىن كىرىپ قايتىمەن ، ئاۋال ئويگە بېرىپ ، قوسىغىمنى تويغۇزۇپ كەلسەم بولغىدەك ، — دەپ جاۋاپ بېرىپتۇ سەلەي چاققان .

تاھارەت ئېلىش

سەلەي چاققان بىر كۈنى جۈمە نامىزىغا تاھارەت ئېلىپ -
ۋاتقان كىشىلەرنى ئارىلاپ ، تونۇش بىر ئادەمنىڭ يېنىغا كەپ -
تۇ ، - دە :

- ساۋاپلىق ئۈچۈن ماڭىمۇ قوشۇپ تاھارەت ئېلىپ قوي -
سىڭىز ، - دەپ ئىلتىماس قىپتۇ .

- كىشىنىڭ تاھارەتتە ناماز ئوقۇسىڭىز دۇرۇس بولام -
دۇ ؟ ، - دەپ سوراپتۇ ھېلىقى كىشى .

- تاھارەت ئېلىشنى بىلمەيتتىم ، - دەپتۇ سەلەي چاققان
ئۇنىڭ قولىغا پىچىرلاپ .

- تاھارەت ئېلىشنىمۇ بىلمەيدىغان ئادەم قانداق قىلىپ
مەزۇن بولۇپ قالدىڭىز ؟ ، - دەپ سوراپتۇ ھېلىقى كىشى .

- توۋلىغان ئەزانلارم ئىمامنىڭ قولىغا يېقىپ قالغان -
لىغى ئۈچۈن . - دەپ جاۋاپ بېرىپتۇ سەلەي چاققان .

قۇش باققۇچى

بىر كۈنى سەلەي چاققان كوچىدا باي ھەيدەپ چىقارغان
بىر دەرتەن قۇش باققۇچى بىلەن ئۇچرۇشۇپ قاپتۇ ، ئۇنىڭ
سەرگۈزەشتىلىرىنى ئاڭلاپ ناھايىتى ئېچىنىپتۇ . شۇ ئارىدا باي
نىڭ بازارغا قۇش باققۇچى ئىزدەپ چىققانلىقى خەۋىرى ئاڭلى -
نىپتۇ . سەلەي چاققان باينىڭ ئالدىغا بېرىپتۇ .

- ھە ، نىمە ئادەمسەن ؟ ، - دەپ سوراپتۇ باي .

- مەن بىر يېتىم ، قۇش باققۇچى ، - سەلەي چاققان جا -

ۋاپ بېرىپ قول قوشتۇرۇپ تۇرۇپتۇ .

باي مۇنداق مۇلايىم ، يوۋاش قۇش باققۇچىنىڭ دۇرچاپ قالغانلىغىغا خوشال بولۇپ ، ئۇنى ئويىگە ئېلىپ كەپتۇ . ئە - تىسى باي ئېتىغا مېنىۋېتىپ :

سەلەي ، مەن تويىغا كەتتىم ، قۇشقا ئوبىدان قارا ، ئاچ قالمىسۇن ، - دەپ چىكىلەپتۇ . سەلەي چاققان باينىڭ ئېيتقانلىرىنى بەجا كەلتۈرۈپتۇ . باي تويىدىن قايتىپ ، ئاتتىن چۈشمەيلا قۇشنى يوقلاپ مەمىنۇن بولۇپتۇ .

باي بىر ھەپتىدىن كېيىن ، سەلەي چاققان بىلەن ئوۋغا چىقماقچى بولۇپ :

ئاتقا مىن ، خورجۇن سال ، قۇشنى كوتەر ، مەن ئال - دىڭدا ماڭمەن ، ئوۋ ئۇچرىسا توۋلايمەن ، توۋلىشىم بىلەنلا قۇشنى سالىسەن ، - دەپتۇ .

ئۇلار جاڭگالغا بارغاندىن كېيىن ، باي بىر تۇپ چوڭ دەردەخنىڭ كەينىگە ئوتتۇپ " سال " دەپ توۋلاپتۇ . سەلەي چاققان قۇشنى پۈكلەپ خوجۇنغا ساپتۇ . باي قۇش كورۇنىمە - گەندىن كېيىن يەنە " سال " دەپ ۋاقىراپتۇ .

خاتىرجەم بولسىلا ، قۇشنى سېلىپ بولىدۇم ، - دەپتۇ سەلەي چاققان .

نەگە سالىدىڭ ؟ ! .

خورجۇنغا .

خورجۇنغا ؟ ! ... ھاماقەت ، - دەپتۇ باي جىلى بولۇپ

ۋە پايپاسلاپ كېلىپ قارىسا قۇش ئاللىقاچان ئولسۇپ قاپتۇ .
سەلەي چاققان يولغا راۋان بوپتۇ .



دادىلىرىنىڭ ئورنى چوڭ

بۇنىڭدىن خېلى يىللار بۇرۇن ھېيتكار جامەدە بىر بولۇك
تالىپلار ئىلىم تەسىل قىلىپ ئوقۇش پۈتتۈرۈپتۇ . مۇدەررىس
ئۇلارنىڭ ھەم ياخشى ئوقىغان ھەم يېشى چوڭراقلىرىنى ئادەت-
تىكى ئەمەلگە ، ياخشى ئوقىغان ھەم يېشى كىچىكرەكلىرىنى
مۇھىم مەنەپلەرگە قويۇپتۇ . بۇ ئىش ئاڭلىغانلارنى ھەيران
قالدۇرۇپ ، غۇلغۇلا قوزغاپتۇ :

—مۇدەررىس ئەمە ئۇچۇن قولىدىن ئىش كەلمەيدىغان كى-

چىك تالىپلارنى شۇنچە چوڭ مەنەسەپكە قويدىغاندۇ؟، دېيىشىپ تۇرمامەت.

— بۇرادەرلەر ھەيران قالماڭلار، دەپتۇ سەلەي چاققان ئوتتۇرىغا چىقىپ، بۇ تالىپلارنىڭ ئۆزى كىچىك بولغان بىلەن دادىلىرىنىڭ ئورنى چوڭ — دە!

كورپە كويۇپ كەتمەسۇن

سەلەي چاققان كۇنلارنىڭ بىرىدە ، مېھماندارچىلىققا بېرىپ، بەگ بىلەن بىر دوستىخانىدا ئولتۇرۇپتۇ. ئاچكوز بەگ قىزىق

شويلىنى ئالدىد —

راپ يەپ گېلىنى

كويدۇرۇپ قويۇپ

تۇ. نەپرەتلەند —

گەن سەلەي چاق

قان، بەگ ئورنىد

دىن تۇرۇپ تىپىر —

لاۋاتقاندا، ئال —

دىدىكى بىر چەپ

نەك سوغۇق چاچ

نى ئېلىپ، بەگ —

نىڭ ئاستىدىكى

كورپىگە قويۇپتۇ.

— سەلەي ئاخۇن، بۇ نىمە قىلىق ؟ ، دەپ كايىپتۇ



بەگ

— بىگىم، — دەپتۇ سەلەي چاققان، — قىزىق شويلا يەپ گال —
لىرى كويۇپ قالدى ، ھېلى ئۇ ئارقىلىرىدىن چىقىپ كورپىنىد —
مۇ كويدۇرۇۋەتمىسۇن ، دەپ چاي توكۇۋەتتىم .

بوشۇكتىكىلەر مۇ كېلىپ بولسۇن

سەلەي چاققان قىزىنى ياتلىق قىلماقچى بولۇپتۇ ، توي
بولۇشتىن بىر كۈن بۇرۇن نىكا پاتىھەسىگە مېھمانلار كېلىشكە
باشلاپتۇ. ئۇنىڭ ئىككى ئويى ۋە ھويلىسى مېھمان بىلەن لىق
تولۇپتۇ . لېكىن ئۇزۇنغىچە دوستىخان سېلىنماپتۇ . شۇ ئارىدا
توي ئىشىغا قۇدا تەرەپتىن ئارىلاشقان بىرەيلەن :

— سەلەي ئاخۇن ، مېھمانلارنىڭ ھەممىسى كېلىپ بولدى ،
قېنى دوستىخان سالمايلىمۇ؟ ، — دەپ سوراپتۇ .

— سەۋرى قىلىپ تۇرۇشىلا ، قۇدامنىڭ بوشۇكتىكى بالا —
چاقىلىرى تېخى كېلىپ بولالمىدى . — دەپتۇ سەلەي چاققان .

جوزىغىلا راسلاپ بېرىدۇ

بىر كۈنى سەلەي چاققان تاماق يېيىش ئۈچۈن ئاشخانىغا
كىرىپ بىر تەخسە سەي بىلەن لەغمەن بۇيرۇپتۇ . تاڭچاڭ ئال —
دى بىلەن سەينى ئېلىپ كەپتۇ . تەخسەنىڭ يۈزى ياپىلاق ، جو —
زا مايماق بولغانلىقتىن سەينىڭ سۈيى پۈتۈنلەي ساقىپ تۈگەپ
كېتىپتۇ . سەلەي چاققان تاڭچاڭنى چاقىرىپ :

– بۇرادەر ، لەغمەننى تەخسىگە سېلىپ ئاۋارە بولماي،
سراقلا جوزىنىڭ ئۈستىگە راسلاپ بېرىڭ دەپتۇ .



تېرىكچىلىك يولى

تامنى يولەپ ئولتۇرغان بىر ھورۇن يولدىن ئوتۇپ كېتىدۇ.
ۋاتقان سەلەي چاققاننى كورۇپ :
– سەلەي ئاخۇن نەگە ماڭلا ؟ – دەپ سورايتۇ .
– تېرىكچىلىك بىلەن ، ئىشقا كېتىدۇاتمەن، – دەپ جاۋاپ
بېرىپتۇ سەلەي چاققان . ھو، ۇن كىشى دەرھال ئورنىدىن تۇرۇپ :
– ئۇزۇندىن بۇيان تېرىكچىلىك يولىنى تاپالماي، جې –
ئىمىدىن جاق تويغان ئىدىم ، شۇ يولىنى ماڭا كورسۇتۇپ قويسىلا
ئىكەن. – دەپ يالۋېرىشكە باشلاپتۇ. سەلەي چاققان كۈلۈپ كېتىپ:

— مېنىڭ كېتىپ بارغىنىم تېرىكچىلىك يولى، ئارقامدىن
ماڭسلا. — دەپتۇ.

ھورۇن كىشى سەلەي چاققاننىڭ كەينىدىن يۇگرەپتۇ .

ئۈستەڭدىن قانداق ئۈتكەنسەن

سەلەي چاققان بىر كۈنى بەگنىڭ ئۈيىگە كېلىپ ، چايغا
داخىل بولۇپ قاپتۇ. ساھىپخان دوستىخان سېلىپ باشقىلارنىڭ
ئالدىغا بىر نەچچە خون توقاچ ، سەلەي چاققاننىڭ ئالدىغا
بولسا توت زاغرا قويۇپتۇ . سەلەي چاققان زاغرىنى قولىغا
ئېلىپ :

— ھەي زاغرا، مەن يولغا چىققاندا، سەن ئۈيدە قالغان ئىدەڭ ،
مەنغۇ ئۈستەڭدىن ئېشەك بىلەن ئۈتتۇم ، سەن قانداق
ئۈتكەنسەن، بەگنىڭ ئىلتىپاتىدا بىر — بىرىمىزدىن مەڭگۈ ئايى-
رىلا مايدىكەنمىز — دە... — دەپتۇ .



مۇشۇك يەك

بىر كىشى سەلەي چاققاندىن :

— ئاخشام ئاغزىمدىن بىر چاشقان كىرىپ كېتىپ چۈشەپ قاپتىكەنمەن، بۈگۈن ناھايىتى بەئىئارام بولىۋاتىمەن، قانداق قىلىپ سام بولار؟— دەپ سوراپتۇ.

— مۇشۇك يەك، ئۇ چاشقانىنى يېۋەتسە، كوڭلىڭىز ئارام تاپىدۇ. — دەپ جاۋاپ بېرىپتۇ سەلەي چاققان .

تاماققا تۇشلۇق دۇئا

بىر كۈنى سەلەي چاققان بىر دوستىنىڭ ئويىگە ئىش بىلەن بېرىپ قاپتۇ . ئۇنىڭ ئويىدە مېھمانلار بار ئىكەن . ئوي ئىككىسى " چاقىرىمىغان مېھمان " دىگەن خىيال بىلەن يېرىم چىنە ئاش ئېلىپ كەپتۇ .

تاماقتىن كېيىن مېھمانلار سەلەي چاققاننى دۇئا قىلىشقا تەكلىپ قىپتۇ . سەلەي چاققان دۇئانى قىسقىلا قىلىپ تۈگۈتۈپ —

تۇ . مېھمانلاردىن بىرى بۇ ئىشقا ھەيران بولۇپ:

— سەلەي ئاخۇن دۇئانى بەك قىسقا قىلىنغۇ ؟ — دەپ سو —

راپتۇ .

— يېكەن تاماققا تۇشلۇق — تە! ... — دەپتۇ سەلەي چاق

قان جاۋابەن .

ھاكىمىنىڭ ئەقلى

سەلەي چاققان شەھەر ھاكىمىنىڭ ھوزۇرىدا ئەشلەپ يۈر-
گەن كۈنلەردە ، بىر ئاغىنىسى ئونىڭدىن :
- يۇرت چوڭلىرى ھاكىمنى بەك ماختىشىدۇ ، ئېيتىمغا ،
ئۇنىڭ مۇنچە ماختىغىدەك ئەقلى قانچىلىك ؟ - دەپ سورايتتۇ .
- كورمىدىڭىزمۇ ؟ ، - دەپتۇ سەلەي چاققان جاۋابەن ، -
ئۇنىڭ ئەقلى كوپ بولغاچقا بېشىغا پاتماي ، قوسىغىغا چۇ -
شۇۋاپتۇ .

مەنمۇ قېچىپ كەتكەن بولاتتىم

مەھەللىدىكى بىكار تەلەپلەردىن بىر نەچچىسى " راۋاپ
ئاڭلايمىز " دىگەن بانا بىلەن سەلەي چاققاننىڭ ئويىگە تولا
كېلىۋېلىپ ، ئۇنى بەكمۇ زىرىكتۈرۈۋېتىپتۇ .
ئۇلار بىر كۈنى يەنە كەلگەن ئىكەن ، سەلەي

چاققان :

- بالىلارنىڭ ئانىسى بۇگۈن ھاممىسىنى يوقلاشقا كەتكەن
ئىدى ، سىلەرنى مېھمان قىلالمايدىغان بولدۇم . - دەپ ئوزرە
ئېيتىپتۇ .

- خوتۇنىڭىزنى قەستەن قاجۇرۇۋېتىپسىز - دە ، دەپتۇ
ئۇلاردىن بىرى بېزەڭلىك بىلەن .

– بۇرادەر ، – دەپتۇ سەلەي چاققان ، – مېھمان دىگەن مېھماندەك بولغىنى ياخشى ، ئەگەر سىلەرنىڭ كېلىدىغانلىغىڭلار-نى بىلسەم ، ئۈزۈممۇ قېچىپ كەتكەن بولاتتىم .

قوغۇنلۇققا ئوخشايدۇ

سەلەي چاققان ئاغرىپ قاپتۇ ، خوشنىسىنىڭ ئوغلى ئۇنى يوقلاپ كىرىپتۇ .

– تېخى ئەمەلگە ئاشمىغان نۇرغۇن ئارزۇلىرىم بار ئىدى،- دەپتۇ سەلەي چاققان يىگىتكە ھال ئېيتىپ ، – مۇشۇ ياتقانچە ئورنۇمدىن تۇرالماسلىغىمدىن ئەنسىرەيمەن .

– ياشلىرى ئاتمىشتىن ئېشىپتۇ ، يەيدىغانلىرىنى يەپ ، كىيىدىغانلىرىنى كىيىپ بوللا ، خۇددى پىشىپ قالغان قوغۇنغا ئوخشايدۇ ، قوغۇنلۇققا كىرگەن ئادەم ئالدى بىلەن پىشقىنىنى ئۈزىدۇ . تەقدىرگە تەن بەرسىلە ، – دەپتۇ يىگىت .

ئارىدىن كۆپ ئۆتمەي ، سەلەي چاققان ساقىيىپ ھېسلىقى يىگىت ئاغرىپ قاپتۇ . سەلەي چاققان يوقلاپ كىرسە ، يىگىت زارلىنىپ :

– ئون گۈلۈمنىڭ بىرىمۇ ئېچىلمىغان ئىدى ، دۇنيانىڭ ھېچبىر خوۋلىغىنى كۆرمەي ئولۇپ كەتسەم ، قانداق قىلارمەن؟،- دەپتۇ .

— ھەي ئۇكام ئورۇنسىز ياش توكمە ، بۇ ئالەم قوغۇنلۇققا
ئوخشايدۇ ، قوغۇنلۇققا ئوغرى كىرسە ، پىشقىنىنىمۇ ، توڭنىمۇ
ئۇزىدۇ ، بۇنىڭغا نىمە ئامال ؟ ، - دەپتۇ سەلەي چاققان .



سىزنى دوراۋاتىدۇ

بىر كۈنى سەلەي چاققان ئېغىر يۈك ئارتىلغان ئېشىكىنى ،
ھەيدەپ كېلىۋاتسا ، ھاكىمنىڭ ئويىدىكى زىياپەتتىن مەس
قايتقان يۇرت بېگى ئۇچراپ قاپتۇ .

– سەلەي ئاخۇن ، ئېشىمىڭلار ماڭالماي ، دەلدەڭشىپ
 قايتىغۇ ؟ ، – دەپتۇ بەگ ھىجىپ .
 سەلەي چاققان دەل جاۋاپ قىلىپ :
 – ئوزلىرىنى دوراۋاتقان ئوخشايدۇ ، بېگىم ، – دەپتۇ .



دەۋزاققا كىرەمدۇ - جەننەتكىمۇ ؟

بىر كىشى سەلەي چاققاندىن :
 – جازانىخورلار دەۋزاققا كىرەمدۇ - جەننەتكىمۇ ؟ ، – دەپ
 سورايتۇ .
 سەلەي چاققان بىر پەس ئويلىنىۋالغاندىن كېيىن مۇنداق
 جاۋاپ بېرىپتۇ :

— مېنىڭچە ئۇلار پايدىغا قارايدۇ ، ئەگەر بىرەرسى « دەۋ-
زاقتا پايدا بار ئىكەن » دېسە ، جەننەتكە قارىماي دەۋزاقتا
چاپىدۇ .

ئىشنى بۇزىدۇ

سەلەي چاققاننىڭ تونۇشلىرىدىن بىرى ئازنە مەسچىتكە
ئىمام بولۇپتۇ . ئۇ ، سەللىسىنى شۇنچە چىڭ يۈگىگەن بولسىمۇ ،
كۇلاسى چوڭ كەلگەنلىكتىن بېشىدا تۇرماي سەجدىگە باش قويۇشى
بىلەن تەڭ چۈشۈپ كېتىپ نامازنى بۇزىۋېتىپتۇ .

— ئىمام ئاخۇنۇم ، سەللىلىرى بوش يۈگۈلۈپ قالغانمۇ
نېمە ؟ — دەپ سوراپتۇ سەلەي چاققان .

— ياق ، سەللى چىڭ يۈگەلگەن ، كۇلا بېشىمدا تۇرمايۋا-
تىدۇ . — دەپتۇ ئىمام .

— باش كۇلا بىلەن سەللىگە لايىق بولمىسا ، ئىشنى بۇزۇ-
دۇ . — دەپتۇ سەلەي چاققان .



باشقا ئىشلارنىمۇ ئورۇنلاپ كېلىش

ھاكىم بىر كۈنى سەلەي چاققانغا كايىپ :
— سىنى بىر ئىشقا بۇيرۇسا ، شۇنىلا قىلسەن ، مۇناسىۋەت
لىك باشقا ئىشلارنىمۇ بىرلىكتە ئورۇنلاپ ، يولنى ئازراق مېڭىش-
نى بىلمەيسەن ! ، - دەپتۇ .
ئارىدىن بىر قانچە كۈن ئوتۇپ ھاكىم ئاغرىپ قاپتۇ .
دۇ ، سەلەي چاققاننى ئالدىغا چاقىرىپ :
— تىۋىپ باشلاپ كەل ، - دەپ بۇيرۇپتۇ .
سەلەي چاققان تىۋىپ بىلەن بىللە مەسچىتنىڭ جىنازا ،
تاختىرۋان ، ئىمام ، مەزىن ۋە قەۋملىرىنىمۇ ئېلىپ كەپتۇ .
ھاكىم غەزەپلىنىپ :
— مەن سېنى تىۋىپ چاقىرىپ كەل دېسەم ، بۇ نىمە غەۋ-
غا ؟ ! ، - دەپ سورايتۇ .
— تەخسىر ، ئەسلىردە بولسا كېرەك ، ئوتكەندە ، « بىر
ئىشقا بۇيرۇسام ، شۇنىلا قىلماي ، مۇناسىۋەتلىك باشقا ئىشلار-
نىمۇ بىرگە ئورۇنلاپ كەل » - دېگەن ئىدىلە ، شۇڭا بۈگۈن تىۋىپ-
نىڭ دورىسى شەپا بولماي ، قازا يېتىپ قالسا ، يەنە يۈگرەپ
يۈرمەي دەپ ، ھەممىنى بىر يوللا تەق قىلدىم . - دەپ جاۋاب
بېرىپتۇ .

قوغۇن - پوغۇن

سەلەي چاققان تازا ئىشلەپ قوغۇن تېرىغان ئىكەن ، بەكمۇ
ئوخشاپتۇ . بۇنى ئاڭلىغان ئاچكوز بەگ دوغا - يايلىرىنى
باشلاپ كەپتۇ . سەلەي چاققان ئۇلارنى ئەپلەپ - سەپلەپ يولغا

سېلىۋېتىش ئۈچۈن ھەر خىل قوغۇندىن بىر نەچچىنى ئۇزۇپ ،
ئارقا - ئارقىدىن پىچىپتۇ . بەگ ۋە ئۇنىڭ ھەم تاۋاقلرى
قوغۇننى چالا - پۇلا يەپلا تاشلىۋېتىپ ، قوغۇنلۇققا قاراۋېرىپ-
تۇ . سەلەي چاققان شۇ زامان قوغۇنلۇققا كىرىپ ، بىر نەچچە
كاۋا ئۇزۇپ چىقىپتۇ - دە ، پىچىشقا باشلاپتۇ . بەگ :

- بۇ نىمە قىلىق؟- دەپ تېرىكىپتۇ .

- ھېلى ئوزلىرى ، " قوغۇن- پوغۇن يەپ كېتەيلى ، دەپ
كەلدۇق " دىگەن ئىدىلە ، قوغۇننىمۇ يېيشلە ، ئەمدى پۇغۇن
پىچىۋاتىمەن . - دەپتۇ سەلەي چاققان .



چاچراتقۇ نەدىن چىقتى

سەلەي چاققاننىڭ مېنىپ يۈرگەن ئىپتى كېسەل بولۇپ قىلىپ، بىر قۇرئەندازغا كىتاپ ئاچقۇزۇپتۇ. قۇرئەنداز :
— ئېتىڭىزغا بىرسى قەست قىلغاندەك تۇرىدۇ ، يۇقۇرقى مەھەللىدىكى بۇۋىگە چاچراتقۇ سالغۇزۇپ بېقىڭ ، ئاندىن مېنىڭ قېشىمغا كېلىڭ ، شۇ چاغدا ئېتىڭىز ساقىيىدۇ . - دەپتۇ . ئەسلىدە قۇرئەنداز بىلەن بۇۋى تىل بېرىكتۇرۇپ ، كىشىلەرنى ئالداپ قاقتى - سوقتى قىلىپ يۈرگەن ئىكەن .

سەلەي چاققان ئويىگە بارسا ، ئاتنىڭ ھالى خاراپ ، پىچاققا ئاران ئۇلگۈرۈپتۇ. ئۇ ، ئاتنى سويۇپ پارچىلاپ گوشنى خولۇم - خوشنىلىرىغا خامتىراچ قىلىپ بېرىپتۇ . شۇ كۈنى پىشىمدىن قايتقاندا ، قۇرئەنداز سەلەي چاققاننى كورۇپ :
— چاچراتقۇ سالدۇردىڭىزمۇ ، ئۇ نەدىن چىقتى ؟ - دەپ سوراپتۇ .

— سالدۇردۇم تەخسىر ، چاچراتقۇ چاچراتقۇلىقتىن چىقتى ، ئاتنىڭ بويىنى ئاجراتقۇلىقتىن ، - دەپ جاۋاپ بېرىپتۇ سەلەي چاققان .

كوزىڭىزنى داۋالاشقا توغرا كېلىدۇ

سەلەي چاققان تىۋىپلىق قىلىپ يۈرگەن كۈنلەرنىڭ بىرىدە ، قوسىغى ئاغرىپ قالغان بىر كىشى ئۇنىڭ ئالدىغا كەپتۇ .
— ئەتىگەن نىمە يىگەن ئىدىڭىز ؟ - دەپ سوراپتۇ سەلەي چاققان ئۇنىڭدىن .

– خوشنىمىز قوغۇن ۋاشاڭ قىلغان ئىكەن ، توك سويما
يىگەن ئىدىم . – دەپ جاۋاپ بېرىپتۇ كېسەل كىشى .
سەلەي چاققان ئۇنىڭ كوزىگە بىر خىل مايلىق دورىنى
سۇرتۇپ قويۇپتۇ .

– كوزۇم ئەمەس ، قوسىغىم ئاغرىۋاتىدۇ ، – دەپتۇ ھېلىقى
كىشى ھەيران بولۇپ .

– قوسىغىڭىزنى ساقايتىش ئۈچۈن كوزىڭىزنى داۋالاشقا
توغرا كېلىدىكەن ، – دەپتۇ سەلەي چاققان ، – چۈنكى كوزىڭىز
رۇشەنلەشسە ، زىيان قىلىدىغان نەرسىلەرنى يىمەيدىغان بولىسىز .



ھاكىمىنىڭ ئالدىغا قۇرۇق بارماڭ

كەمبەغەل يېزىلىقلىرىدىن بىرى سەلەي چاققاننىڭ ئالدىغا
ھال ئېيتىپ كەپتۇ :

— نەچچە يىلدىن بىرى ئوز ئەھۋالىم توغرۇلۇق ھاكىمنىڭ
دەرۋازىسىنى تولا قېقىپ ، ھېچ ئىشنى باشقا ئېلىپ چىقالمىدىم .
توغرا مەسلىھەت كورسەتەر مىكىن ، دەپ ئالدىڭىزغا كەلدىم .
سەلەي چاققان بىر ئاز ئويلىنىۋالغاندىن كېيىن :
— ئۇنداق بولسا ، ھاكىمنىڭ ئالدىغا قۇرۇق بارماڭ . —
دەپتۇ .

كېرەك يوق

سەلەي چاققان خان ھوزۇرىغا كىرىپ — چىقىپ يۇرگەن
چاغلاردا ، دوستيا — ئاغىنىلىرى كۈندىن — كۈنگە كوپۇيۇپتۇ .
بۇلارنىڭ ئىچىدە بىر تالىپ بار ئىكەن . ئۇ خان ئوردىسىدىن
ئوزىگە بىرەر خىزمەت تىگىشنى تەمە قىلىپ سەلەي چاققاننى
كۈندە يوقلاپ ، ئىخلاسمەنلىك بىلدۈرۈدىكەن . كۈنلەرنىڭ بىرىدە
خان سەلەي چاققاننى ئوردىدىن ھەيدەپ چىقىرىپتۇ . بىر
كۈنى ، پىيادە كېلىۋاتقان سەلەي چاققان ، ئېشەك مېنىپ كېلىپ
ۋاتقان ھېلىقى تالىپ بىلەن ئۇچرۇشۇپ قاپتۇ . تالىپ ئۇنىڭ
سالمنى ئاران ئېلىك ئاپتۇ — دە :

– ئەپۇ قىلىڭ ، ئالدىراپ قېلىپ ئېشەكتىن چۈشەلمىدىم. –
دەپتۇ .

– كېرەك يوق ، – دەپتۇ سەلەي چاققان ، – مەن يەنە
ئوردىغا بېرىپ خىزمەت قىلغاندا ، چۈشمەي قويمايسىز !



يوبدان

هاكىم بىر جۈمە كۈنى جامائەت بىلەن بىللە ناماز ئوقۇ-
غاندىن كېيىن ۋەز ئېيتىپ:

— ئى ئەھلى جامائەت، مەن بۇندىن كېيىن سىلەر بىلەن
چاپا — مۇشەققەتتە بىللە بولمەن، رىيازەتنى بىللە چىكمەن، —
دەپ ۋەدە قىپتۇ.

ئارىدىن بىر ئاي ئوتۇپتۇ. ئۇ، مەھكىمدە خىزمەت قىلىپ
ۋاتقان سەلەي چاققاننى چاقىرىپ:

— قوينىڭ دۈمبە يېغىدىن ئىتىلگەن ئاش — مانتۇ تەي —
يارلاتتۇرۇپ ئەككىر، — دەپ بۇيرۇق قىپتۇ.

خېلى ۋاقىتتىن كېيىن سەلەي چاققان بىر ھىجر يوبدان
نى ھاكىمنىڭ ئالدىغا قويۇپتۇ. بۇنى كورۇپ ئەرۋاھى ئۇچقان
ھاكىم:

— ئاش — مانتۇ بۇيرىسام، نىمە ئۇچۇن يوبدان ئەككىر —
دىڭ؟ — دەپ ۋاقىراپتۇ.
سەلەي چاققان:

— تەخسىر، ئوتكەندە سىللىنىڭ ئەھلى جامائەت بىلەن چاپا —
مۇشەققەتتە بىللە بولمەن، رىيازەتنى بىللە چىكمەن، دىگەن —
لىدىنى ئاشپەز ئۇستام ئاڭلاپ قالغان ئىكەن، شۇڭا مۇشۇنداق
تاماق ئىتىپ بەردى، — دەپتۇ مەسخىرە ئارىلاش كۈلۈپ ئۇرۇپ.

ئەشەك بار يەردە بىدە بولمىسا بولامدۇ؟

ھاكىم بىر يىلى قۇربان ھېيتتا يۇرت چوڭلىرىنى چاقىدى -
بىر مېھمان قىلماقچى بوپتۇ. ئۇنىڭ - بۇنىڭ مەسلىھەتى
بىلەن شۇ قاتاردا سەلەي چاققاننىمۇ چاقىرىپ قويۇپتۇ. ئۇجا -
مائەت ئالدىدا سەلەي چاققاننىڭ بىر ئەدىۋىنى بېرىۋېلىشىنى
ئويلاپتۇ.

مېھمانلار ئىلگىرى - كېيىن جەم بوپتۇ. سەلەي چاققان
كېچىكىپرەك كەپتۇ.

- ئەسسالامۇ ئەلەيكۇم ئەھلى جامائەت، - دەپتۇ سەلەي
چاققان ئولتۇرغان مېھمانلارغا ئەھتىرام بىلەن تازىم قىلىپ.
- ۋە ئەلەيكۇم ئەسسالام! قېنى، بۇ ياققا ئوتۇڭ! - دەپ
ئورۇن كورسەتتى تۇ جامائەت.

سەلەي چاققان جامائەت كورسەتكەن يەردىن ئورۇن
ئاپتۇ.

ھاكىم سەلەي چاققاننىڭ ئوزىدىن ئەھۋال سورىمىغانلىق
غىنى ۋە ئايرىم تازىم قىلمىغانلىغىنى كورۇپ راسا ئاچچىغى كەپتۇ -
دە، سوراپتۇ:

- ھە، سەلەي ئەمدى كەلدىڭمۇ؟ نىمانچە كېچىكىپ
قالدىڭ؟

— ھەررەت ئالدىلىرى، بىر ئىش بىلەن بولۇپ قېلىپ،
 شۇنچە ئالدىرىساممۇ ئازراق كېچىكىپ قالدىم.
 — ساقىلىڭ بىر باغ بىددەك تۇرۇپتۇ. ساقىلىڭنىڭ
 ئېغىرلىغى كاشلا بولدىمۇ - يا؟
 — راست ئېيتىملا ھەزرىتىم، ئىشەك بار يەردە بىدە بول-
 مىسا بولامدۇ؟ - دەپتۇ سەلەي چاققان كەسكىن قىلىپ.
 ھاكىم ئاچچىغىدىن تاتىرىپ كېتىپ، ئولتۇرالمى چىقىپ
 كېتىپتۇ.

قوزۇق



ئاغىنىسىنىڭ قىزىنىڭ تويى بولغان كۈنى سەلەي چاق-
 قان ھەممىدىن كېيىن كەپتۇ - يۇ، توردىكى بوش ئورۇنغا قو -
 رۇق قېقىشقا باشلاپتۇ.
 — توي بولۋاتسا نىمە قىلغان قىلىقىڭىز بۇ؟ - دەپ
 تىرىكىپتۇ ئاغىنىسى.
 — ئۆتكەن قېتىم ئوغلىڭىزنىڭ تويى بولغان كۈنىدىكىدەك
 يۇرتلىغىڭىزنى تاپالمى بۇ ئورۇن بوش قالسا، كونا كېسىلە -
 ڭىز قوزغۇلۇپ خاپا قىلمىسۇن دەپ ئەنسىرەيمەن. شۇڭا ئۆتكەن-
 دە سىلەرنىڭ مەھەللىدىن سېتىۋالغان يورغا ئېتىمىنى بولسىمۇ

باغلاپ قويماي دېگەن ئىدىم، - دەپ جاۋاپ بېرىپتۇ سەلەي چاققان.

پايدىسى بار

تامماكۇ ۋە نېشە چېكىشنى كەسىپ قىلىۋالغان بىر ياش يىگىت سەلەي چاققاندىن سورايتۇ:

- تامماكۇ بىلەن نېشەنى زىيانلىق دەيدۇ، راستمۇ؟
- باشقىلارغا زىيانلىق بولسىمۇ، ساڭا پايدىسى بار، -
دەپتۇ سەلەي چاققان جاۋابىن، - بىرىنچىدىن، ئويۇڭگە ئوغرى كىرمەيدۇ، چۈنكى كېچىچە يوتۇلۇپ چىقىسەن. ئىككىنچىدىن، يول ماڭغاندا ئىتتىن قورۇقمايسەن، چۈنكى تېزلا ھاسىلغا چۈشۈسەن. ئۈچىنچىدىن، ئۇششاق - چۈششەك بىرنەرسىلەرنى تېپىۋالسىن، چۈنكى يەرگە ئېگىشىپ ماڭىدىغان بولسىن. تۆتىنچىدىن، ئويۇڭ چاڭ - تۇزاڭ بولمايدۇ، چۈنكى دائىم تۈكۈرۈپ تۇرسەن. بەشىنچىدىن، ئۈستىڭىزنىڭغا توپا - چاڭ قونمايدۇ، چۈنكى دائىم پۈدەپ تۇرسەن.

راھەت كورگەندە

باشقىلارنىڭ ئولە - تىرىلىشى بىلەن كارى بولمايدىغان بىر بېخىل خۇشنىسى سەلەي چاققاننىڭ ئويىگە كىرىپ:

– خوتۇنۇمنىڭ كېسىلىنى داۋالىتىمەن دەپ، پال ئاچتۇز-
 مىغان رەمبال، ئوقۇتمىغان داخان قالمىدى. بۈگۈنگە كېلىپ،
 قولۇمدىكى بار ۋەسلىمىدىن ئايرىلىپ قالدىم. تەڭلىكتىن قۇ -
 تۇلۇشۇمغا ياردەم بېرەرمىكىن، دەپ كىرىۋىدىم، - دەپتۇ.
 – بولىدۇ، - دەپتۇ سەلەي چاققان، - لېكىن راھەت كور-
 گەن كۈنلەردە مانا شۇنداق تەڭلىكنىڭ بولىشىنى ئۇنۇت -
 ماڭ - دە !

شەيتان سىزدىن قورقىدۇ

بۇزۇقچىلىقتا ئۇچىغا چىققان بىر كىشى سەلەي چاققانغا
 ھال ئېيتىپ:
 – بۇ دۇنيادا ماڭا ھېچنەرسە قورقۇنۇشلۇق ئەمەس، پە -
 قەت ”شەيتان يولۇمدىن ئازدۇرمىسىدى” دەپ ئەندىشە قىلد -
 مەن، - دەپتۇ.
 – ئورۇنسىز ئەندىشە قىلماڭ بۇرادەر، - دەپتۇ سەلەي
 چاققان، - قىلمەش - ئەتمەشىڭىزنى كورسە، شەيتانمۇ سىزدىن
 قورقىدۇ.

ھاكىمنىڭ ئالدىغا قۇرۇق بارماڭ

كەمبەغەل يېزىلىقلىرىدىن بىرى سەلەي چاققاننىڭ ئال -
 دىغا ھال - ئەھۋال ئېيتىپ كەپتۇ:

– نەچچە يىلدىن بىرى ئوز ئەھۋالىم توغرىلۇق ھاكىم –
 نىڭ دەرۋازىسىنى تولا قېقىپ، ھىچ ئىشنى باشقا ئېلىپ چىقال-
 مىدىم. شۇ سەۋەپتىن ماڭا توغرا مەسلىھەت كورسىتەرمىكىن،
 دەپ ھوزۇرىڭىزغا كېلىشىم ئىدى.
 سەلەي چاققان بىر پەس ئويلىنىۋالغاندىن كېيىن جا –
 ۋاپ بىرىپتۇ:
 – ئۇنداق بولسا ھاكىمنىڭ ئالدىغا قۇرۇق بارماڭ!

كوزا

مانجۇ ئەمەلدارى بىر چىرىكىنى ئارقىسىغا ئەگەشتۈرۈپ
 بازارغا چىققان ئىكەن، كىشىلەر ئۇنىڭغا تازىم قىلىپ ئوتۇشۇپ-
 تۇ. سەلەي چاققاننىڭ ئوزىگە پەرۋاسىز ھالەتتە قاراپ تۇرغان-
 لىغىنى كورگەن ئەمەلدار غەزەپتىن كوزلىرىنى چەكچەيتىپ:
 – كويىزا! – دەپ يېنىدىكى چىرىككە قاراپ ۋاقىراپتۇ. ئۇ
 سەلەي چاققاننى تۇتۇش مەقسىدىدە، ئۇنىڭ قولىغا كويىزا سال-
 دىمەكچى ئىكەن.

چىرىك بۇيرۇقنى ئىجرا قىلىشقا ئالدىراپ يېنىنى ئاخ-
 تۇرۇشقا باشلاپتۇ. ئىشنىڭ يامانغا ئايلىنىۋاتقانلىغىنى كور-
 گەن سەلەي چاققان يۇگرەپ بارغىنىچە كوزا – قاچا ساتقۇچە -
 نىڭ ئالدىدىن بىر كوزىنى قولىغا ئاپتۇ. دە، ئۇنى ئەمەلدارغا
 سۇنۇپ:

– دارىن، چىرىككە ئاچچىغلا نىمىسىلا، ئوزلىرىنىڭ كوزىغا
 ھاجەتلىرى چۈشكەن بولسا، مانا بۇنى ئىشلەتسىلە، – دەپتۇ.

ئۇرىگە تەڭلەنگەن كوزىنى، كورۇپ قور قۇپ كەتكەن ئەمەلدار ئەر
ۋاھى ئۇچقان ھالدا قۇيرىغىنى تىكىۋېتىپتۇ.

ئۇگۇت ئاز بولغاچقا

سەلەي چاققان ئىش بىلەن بىر دوستىنىڭ ئويىگە بار -
غان ئىكەن، ئوي ئىگىسى ئادەت بويىچە دوستىنىڭ سېلىشقا
مەجبۇر بولۇپ، بىر پارچىلا نان كەلتۈرۈپ قويۇپتۇ. قوسىغى
ئېچىپ تۇرغان سەلەي چاققان ناننى ھويپلا - شوپىلا يەپ بو-
لۇپتۇ - دە، گەپ - سوز قىلماي ئولتۇرۇۋېرىپتۇ. سەلەي چاق -
قاننىڭ بۇ ئىشىدىن ئوڭايسىزلانغان ئوي ئىگىسى تەنە ئار-
لاش:

- سەلىياخۇن، تۇگمەن بەك ئىستىتىك ئوخشىمايدۇ؟ -
دەپتۇ.

- يوقسۇ، - دەپتۇ سەلەي چاققان، - ئۇنچىۋالا ئەمەس،
ئۇگۇت ئاز بولغاندىكىن، شۇنداغ كورنىمدۇ - دە!

بىر تال سامان

سەلەي چاققان مەھەللىسىدىكى بىر بايغا يىللىققا تۇ-
رۇپتۇ. يىل ئاخىرلاشقىچە ئۇنىڭ ئىشىدىن بىرەر قۇسۇر چىق-
مى، ئىش ھەققىنى تۇتۇپ قېلىشنىڭ ئېپىنى قولغا كەلتۈرە-
لمەي يۈرگەن باي بىر كۈنى سەلەي چاققانغا:

- مەن بىر تاغار ساماننى ئوگزىدىن يەرگە تىكۈمەن،
سەن بىر تالنى يەرگە چۈشۈرمەي تۇتۇپ ئالغىن، - دەپ بۇي-
رۇپتۇ.

سەلەي چاققان تاكى سامان توكۇلۇپ بۇلغىچە بىخىرامان
 قاراپ تۇرۇپتۇ - دە، ئاخىرىدا لەيلەپ چۇشۇۋاتقان بىر تال
 ساماننى تۇتۇۋېلىپ:
 - باي ئاكا، مانا بىر تال ساماننى تۇتۇۋالدىم، -
 دەپتۇ .

نەمە ئامال بار؟

سەلەي چاققان چوڭ قىزنى ياتلىق قىپتۇ. توي ئاخىر-
 لىشىپ، قىزنى ئۇزىتىدىغان ۋاقىتتا، خوتۇنى ئۇنىڭغا مەسىلى-
 مەت سېلىپ:
 - دادىسى، قىزىمنى ئەرگە بەرگەندىن كېيىن، كىيىم -
 كىچەكلىرىنى ئېلىپ قالساق، كېيىنچە سىڭىلىرىغا لازىم قە-
 لارمىز، - دەپتۇ.

سەلەي چاققان بىر پەس ئويلىنىۋالغاندىن كېيىن:
 - ئۇنداق بولسا، مەن دەرھال بىر كۆپ سېتىۋېلىپ كې-
 لەي، - دەپ سىرتقا قاراپ مېڭىپتۇ.
 - ئالدىرىغاندا نەدىكى گەپنى قىلىۋاتىلا؟ - دەپ كايىپ-
 تۇ خۇتۇن، - ھازىر كۆپ نەمىگە كېرەك بولۇپ قالدى؟
 - سېنىڭچە بولغاندا، قىزىمنىڭ ئۈستىدىكى كىيىم -
 كىچەكلىرىنىمۇ سالدۇرۇۋالساق بولغىدەك، - دەپتۇ سەلەي چاق-
 قان، - ئۇنداقتا قىزىمنى كۆپكە سېلىپ چىقارمىساق نەمە ئا-
 مال بار؟

قورققانغا قوش كورۇنۇپتۇ

سەلەي چاققان كەچتۇرۇن شەھەردىن قايتىپ چىقىۋېتىپ،
بىر ئۇزۇككە كەلگەندە، چول ياقىسىدا چوخچۇيۇپ تۇرغان بىر
نەرسىنى كورۇپ، "ئوغرى بولۇپ قالمىغىدى!" دىگەن گۇمان
بىلەن قورقۇپ تۇرۇپ قاپتۇ. سىنجىلاپ قارىغانسەرى ھېلىقى
نەرسە ئاستا - ئاستا ئوزىگە يېقىنلاپ كېلىۋاتقاندا، سەلەي
چاققان راستىنلا قورقۇنۇپ ئىچىدە قاپتۇ ۋە تۇمىغىنى بىر قولى-
غا كەيدۇرۇپ، ئىگىز كوتەرگەن ھالدا:

— ھەي ئوغرى، بىزگە يېقىنلاشقۇچى بولما، بىر جېنىڭ
بىلەن ئىككىيلەنگە تەڭ كىلەلمەيسەن، — دەپ پويۇزا قىپتۇ.
شۇ ئارىدا بۇلۇتنى يېرىپ چىققان ئاي ئەتراپىنى سۈتتەك
يورۇتۇۋېتىپتۇ. سەلەي چاققان سەپسىلىپ قارىسا، "ئوغرى" دەپ
گۇمان قىلغىنى شېخى كېسەۋېلىنغان دوڭغاق جىگدە ئىكەن.
— خۇداغا شۇكرى! — دەپتۇ سەلەي چاققان تۇمىغىنى بىر-
شىغا كىيىۋېتىپ، — "قورققانغا قوش كورۇنۇپتۇ" دىگەن مۇشۇ
ئىكەندە!...

ئەشتىن يانغىچە كېتىپ قالاي

سەلەي چاققان مەھەللىسىدىكى بىر بايغا كۈنلۈكچى ھىسا-
ۋىدا ئىشلەپ يۈرگەن ئىكەن، بىر كۈنى باي ئۇنىڭغا:
— بۈگۈن كەچتە ئويىمىزدە مېھمان بار. جۇگۇ - يېتىمغا
قارىشىپ بېرەرسەن، ئەشتىن يېنىپ ئويۇڭگە كېتىپ قالمىغىن،
ھە! — دەپتۇ.
— بولىدۇ، باي ئاكا! — دەپتۇ سەلەي چاققان، — ئۇنداق
بولسا، ئەشتىن يانغىچە بولغان ئارىلىقتىلا كېتىپ قالاي.

مۇقاۋىنى لايىھىلىمگۈچى ۋە قىستتۇرما
رەسەملىرىنى سىزغۇچى؛ مەھەممەت ھېيت

统一书号： M 10264.23

定 价： 0.13 元